


NAMİZƏDİN
**YADDAŞ
KİTABÇASI**

(Ümumi istifadədə olan avtomobil nəqliyyatı ilə sərnişin və yük daşımalarını (habelə beynəlxalq sərnişin və yük daşımalarını) yerinə yetirən sürücülərin və operatorun məsul şəxslərinin, həmçinin taksi minik avtomobillərinin sürücülərinin xüsusi hazırlıqlarının qiymətləndirilməsi üzrə imtahanların keçirilməsinə dair)

Aşağıdakıları imtahana gətirmək qadağandır:



İMTAHANDA İŞTİRAK ETMƏK ÜÇÜN AŞAĞIDAKILARA ƏMƏL ETMƏLİSİNİZ:

1. İmtahan günü buraxılış vərəqənizdə göstərilən vaxtda imtahan verəcəyiniz binanın qarşısına gəlin (imtahan binası, imtahanın tarixi və vaxtı haqqında məlumat imtahana buraxılış vərəqəsində göstərilmişdir).
2. **İmtahana aşağıdakı sənədləri gətirin:**
 - şəxsiyyəti təsdiq edən sənədin əsli;
 - imtahana buraxılış vərəqəsi.
3. Özünüzlə diyircəkli qələm götürün.
4. **Namizəd aşağıdakı hallarda imtahana buraxılmır:**
 - tələb olunan sənədlərdən biri olmadıqda və ya sənədlər arasında uyğunsuzluq olduqda;
 - saxta sənəd təqdim etdikdə;
 - imtahan binasına imtahanın başlanmasına 15 dəqiqə qalmışdan sonra gəldikdə;
 - imtahana sərxoş halda gəldikdə;
 - imtahan binasına imtahana gətirilməsi qadağan edilmiş əşyalarla daxil olmağa cəhd etdikdə.
5. Göstərilən sənədləri imtahan binasının giriş qapısında buraxılış rejimini həyata keçirən mühafizə əməkdaşlarına təqdim edib yoxlamadan keçdikdən sonra imtahana buraxılış vərəqənizdə göstərilmiş müvafiq kodlu zala gedin.
6. İmtahan zalında texniki qurğularla (monitor, klaviatura, qulaqlıq və s.) ehtiyatlı davranın.

NAMİZƏDİN İMTAHAN ZALINDA GÖRƏCƏYİ İŞLƏR

1. İmtahan zalına daxil olarkən sənədlərinizi təqdim edin və qeydiyyatdan keçin.
2. İmtahan zalında sizin üçün ayrılmış kompüterin qarşısında əyləşin və ekrandakı göstərişləri diqqətlə izləyin.
3. Ekrandakı şəxsi məlumatların düzgün qeyd olunduğunu diqqətlə yoxlayın. Hər hansı bir uyğunsuzluq aşkar etdikdə zal nəzarətçisinə müraciət edin.
4. İmtahan proqramının istifadəsi və imtahan qaydaları ilə tanış olmaq üçün ayrılan vaxt tamamlandıqdan sonra imtahan başlanır.
5. İmtahan zalında texniki qurğularla (monitor, klaviatura, qulaqlıq və s.) ehtiyatlı davranın.
6. İmtahanda **taksi fəaliyyəti sahəsi üzrə** imtahan verən namizədlərə seçim formalı açıq tipli və qapalı tipli test tapşırıqları, **digər sahələr üzrə** isə yalnız qapalı tipli test tapşırıqları verilir. Qapalı tipli test tapşırıqlarında dörd cavab bəndindən (A, B, C, D) istifadə olunur.

7. Sizə müraciət etdiyiniz sahəyə uyğun müvafiq imtahan təqdim edilir. Həmin imtahan üzrə təqdim olunan tapşırıqların sayı aşağıdakı kimidir:
- **taksi minik avtomobillərinin sürücüləri üçün** avtomobil nəqliyyatı ilə sənişin daşımalarını tənzimləyən normativ hüquqi aktlara dair 13 qapalı tipli, avtomobil nəqliyyatı ilə sənişin daşımalarını tənzimləyən normativ hüquqi aktlar üzrə 2 seçim formalı açıq tipli və sürücülərin etik davranışına dair 5 qapalı olmaqla ümumilikdə 20 tapşırıq;
 - **ümumi istifadədə olan avtomobil nəqliyyatı ilə ölkədaxili sənişin daşımaları yerinə yetirən sürücülər üçün** peşə fəaliyyəti və davranış qaydaları, iş və istirahət rejiminin xüsusiyyətləri, avtomobil nəqliyyatı ilə sənişin daşımalarını tənzimləyən normativ hüquqi aktlara dair 15, sürücülərin etik davranışına dair 5 olmaqla, ümumilikdə 20 qapalı tipli tapşırıq;
 - **ümumi istifadədə olan avtomobil nəqliyyatı ilə ölkədaxili yük daşımaları yerinə yetirən sürücülər üçün** peşə fəaliyyəti və davranış qaydaları, iş və istirahət rejiminin xüsusiyyətləri, avtomobil nəqliyyatı ilə yük daşımalarını tənzimləyən normativ hüquqi aktlara dair 20 qapalı tipli tapşırıq;
 - **avtomobil nəqliyyatı ilə beynəlxalq sənişin və yük daşımaları fəaliyyətinin operatorunun məsul şəxsi üçün** peşəkarlıq səriştəsinə dair 25 qapalı tipli tapşırıq;
 - **avtomobil nəqliyyatı ilə beynəlxalq sənişin daşımalarını yerinə yetirən sürücülər üçün** peşəkarlıq səriştəsinə dair 25 qapalı tipli tapşırıq;
 - **avtomobil nəqliyyatı ilə beynəlxalq yük daşımalarını yerinə yetirən sürücülər üçün** peşəkarlıq səriştəsinə dair 25 qapalı tipli tapşırıq.
8. **İmtahan müddəti 1 saatdır.**
9. “İmtahan başlandı” elan edilən andan etibarən imtahan üçün ayrılan vaxtdan səmərəli istifadə edin. Cavabların qeyd olunması üçün sərf olunan vaxt da imtahan müddətinə daxildir.
10. Tapşırıqlar üzrə hər düzgün cavab 1 balla qiymətləndirilir. Nəticələr hesablandığında səhv cavablar toplanılan ballara təsir göstərmir.
11. Sahələr üzrə keçid balları və toplanıla bilən maksimum ballar aşağıdakı cədvəldə göstərilmişdir.

Sahə	Keçid balı	Maksimum bal
<i>Taksi fəaliyyəti</i>	<i>10 (50%)</i>	<i>20</i>

<i>Ölkədaxili sərnişin daşıma</i>	<i>10 (50%)</i>	<i>20</i>
<i>Ölkədaxili yük daşıma</i>	<i>10 (50%)</i>	<i>20</i>
<i>Beynəlxalq sərnişin və yük daşımada operator fəaliyyəti</i>	<i>15 (60%)</i>	<i>25</i>
<i>Beynəlxalq sərnişin daşıma</i>	<i>15 (60%)</i>	<i>25</i>
<i>Beynəlxalq yük daşıma</i>	<i>15 (60%)</i>	<i>25</i>

12. İmtahandan sonra keçiriləcək ekspertiza nəticəsində hər hansı bir test tapşırığı səhv hesab edilərsə, həmin tapşırıq bütün namizədlər üçün düzgün cavablandırılmış sayılır.

DİQQƏT! Başqasının cavablarını köçürməyin. Özünüz də diqqətli olun ki, sizin cavablarınızı heç kim köçürməsin. Nəticələriniz yoxlanarkən xüsusi araşdırma zamanı köçürmə faktı aşkar edilərsə, imtahan nəticələriniz ləğv olunacaqdır.

DİQQƏT! İmtahan zamanı şəffaflığın və nizam-intizamın təmin edilməsi məqsədilə imtahan prosesinin videoçəkilişi aparılır.

13. **“İmtahan başlandı” elan edildikdən 15 dəqiqə müddət keçəndək imtahandan çıxmağa icazə verilmir.**

NAMİZƏDƏ QADAĞANDIR

1. Namizəd imtahan zamanı aşağıda göstərilən qadağalara əməl etmədikdə o, imtahandan xaric olunur və onun imtahan nəticələri ləğv olunur:

- saxta sənəd təqdim etmək, imtahana öz yerinə başqasını göndərmək;
- imtahan binasına mobil telefon, ağıllı saat və digər rabitə vasitələri, kalkulyator və digər elektron cihazlar, konspekt, lüğət, cədvəl, çanta, məlumat kitabçası, pozan, xarici yaddaş qurğuları və başqa yardımçı vasitələr gətirmək və ya onlardan istifadə etmək;

DİQQƏT! Namizədin imtahana qadağan edilmiş vasitə, vəsait və ya əşya gətirdiyi müəyyənləşdirilərsə bu barədə imtahan rəhbəri tərəfindən akt tərtib edilir və bu vasitə, vəsait və ya əşyalar araşdırma aparmaq üçün Dövlət İmtahan Mərkəzinə təhvil verilir.

DİQQƏT! Texniki vasitələrin informasiya ötürücülük xüsusiyyətini müəyyənləşdirmək mümkün olmadıqda bu vasitələrin də imtahan binasına buraxılmasına icazə verilmir.

- imtahan binasına yandırıcı, partlayıcı, kəsici, deşici, atıcı və digər bu kimi əşyalarla daxil olmaq, habelə yemək (qida məhsulları), içki və tütün məmulatları gətirmək;

DİQQƏT! Elektron imtahan zamanı kompüter avadanlığının zədələnməsi riskinin qarşısını almaq məqsədilə imtahan iştirakçılarının imtahan binasına (zala) su və digər maye məhsullar gətirməsi qadağandır. Zərurət olduqda iştirakçılar içməli su ilə təmin olunur.

- imtahan başlandıqdan sonra hər hansı bir səbəbə görə imtahan zalını tərk edib yenidən geri dönmək;
- nizam-intizam qaydalarını pozmaq;
- zalda yerini dəyişmək, gəzişmək, yerindən durmaq, danışmaq, kiməsə kömək etmək və ya kiminsə köməyindən istifadə etmək və bu kimi hallarla imtahanın gedişinə mane olmaq;
- başqası üçün ayrılmış kompüterə baxmaq və ya öz kompüterinə başqasının baxmasına şərait yaratmaq;
- imtahan suallarını kağız, elektron və ya başqa hər hansı bir vasitə ilə imtahan zalından çıxartmaq;
- **“İmtahan başlandı” elan edildikdən 15 dəqiqə müddət keçəndək imtahandan çıxmaq.**

2. Namizəd imtahandan sonra aşağıda göstərilən qadağaya əməl etmədikdə onun imtahan nəticələri ləğv edilir və barəsində zəruri inzibati-hüquqi tədbirlər görülür:

- imtahan suallarını çap etmək, tirajlamaq, yaymaq, sosial şəbəkələrdə paylaşmaq və ya bu halların yaranmasına səbəb olmaq.

Əgər imtahan zamanı qaydaların pozulması halları ilə rastlaşsanız, mütləq nəzarətçiye müraciət edin, nəzarətçi lazımi tədbir görməzsə, imtahan rəhbərinin və ya DİM nümayəndəsinin zala gəlməsini tələb edin.

Zal nəzarətçiləri qeyri-fənn müəllimləridir. Onların vəzifəsi imtahanın gedişi zamanı nizam-intizam yaratmaqdır. İmtahanın başlandığı elan edildikdən sonra sizin onlara sual vermənil, onların sizə yaxınlaşıb hər hansı bir məlumat almaq üçün müraciət etməsi imtahan qaydalarına ziddir.

Zal nəzarətçisinin fəaliyyəti imtahan prosesinin tələblərinə uyğun olmazsa, bu barədə imtahan rəhbəri zala gəldikdə ona məlumat verin.

İmtahan binasından çıxdıqdan sonra imtahanın gedişi ilə əlaqədar şikayətlərə baxılır.

Sizə müvəffəqiyyətlər arzulayırıq!